



FIL-QORTI ĊIVILI – SEZZJONI TAL-KUMMERĊ

IMĦALLEF

ONOR. IAN SPITERI BAILEY LL.M. LL.D.

Illum l-Erbgħa, 9 ta' April, 2025

Kawża Nru. 3

Rik. Nru. 64/2024 ISB

35°14° Capital SCC p.l.c (C 105417) li
qed taġixxi għan-nom ta' Cell Couros

vs

Reġistratur tal-Kumpaniji

Il-Qorti,

Rat **ir-rikors** tas-soċjeta' **35°14° Capital SCC p.l.c**, intavolat fil-25 ta' Ġunju 2024, li permezz tiegħu hija talbet lil-Qorti sabiex:-

- i. Tordna li l-isem tas-soċjetà Sicilia Foods Ltd (C 30462) li ġie mħassar minn fuq ir-Reġistru b'effett mill-24 t'April 2020 jerga' jidhrol fir-Reġistru tal-Kumpaniji miżmum mill-intimat ai termini tal-artikolu 325 (4) tal-Kap. 386 tal-Liġijiet ta' Malta;*

- ii. *Tordna li r-Registru tal-Qrati jikkonsenja lir-Registratur intimat għar-registrazzjoni kopja ufficjali ta' l-Ordni Mogħtija fuq it-talba preċedenti;*
- iii. *Tagħti dawk id-direzzjoni u Tagħmel dawk il-provvedimenti l jidhrilha xierqa u opportuni biex is-soċjetà Sicilia Foods Ltd (C 30462) u l-persuni l-oħra kollha jitqiegħdu fl-istess posizzjoni kemm jista' jkun viċin daqs li kieku l-isem tal-istess kumpanija qatt ma ġie mħassar minn fuq ir-Registru;*
- iv. *Tordna lir-Registratur tal-Kumpaniji intimat jippubblika avviż fil-Gazetta tal-Gvern u fuq il-website miżmuma mill-istess registratur intimat u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalmemt f'Malta;*
- v. *Tordna lir-Registratur tal-Kumpaniji intimat idaħħal l-isem ta' Sicilia Foods Ltd (C 30462) fir-registru minnu miżmum skont il-Liġi.*

U dan wara li ppermettiet:

- 1. *Illi s-soċjeta' Bank of Valletta plc (C 2833) ikkonċediet żewġ faċilitajiet bankarji lis-soċjeta' Sicilia Foods Ltd (C 30462), b'mod partikolari credit card loan (40018317224) u current account (40024157449);*
- 2. *Illi b'effett mit-18 ta' Diċembru 2023, id-drittijiet naxxenti mill-faċilitajiet bankarji surreferit u d-debitu relattiv ġie assenjat u ċedut a favur tas-soċjeta' mittenti mill-Bank of Valletta plc (C 2833), u dan skont il-provvedimenti tal-Kapitolu 484 tal-Liġijiet ta' Malta (kopja tal-ittra indirizzata lis-soċjeta' debitorici qiegħda tiġi hawn anness u mmarkata 'Dok A');*
- 3. *Illi permezz tal-avviż maħruġ mir-registru tal-kumpaniji u b'effett mill-24 t'April 2020, isem tas-soċjetà Sicilia Foods Ltd (C 30462) ġie imħassar minn fuq ir-registru tal-kumpaniji*

(kopja tal-estratt mis-sit eletronika tal-MBR qiegħda tiġi hawn anness u mmarkata '**Dok B**');)

4. Illi s-soċjeta' esponenti hija kreditriċi tas-soċjeta' Sicilia Foods Ltd (C 30462) fl-ammont t' erbatax-il elf, seba' mija, tnejn u għoxrin Euro u erbgħa u tletin ċenteżmu (€14,722.34) sal-24 ta' Ġunju 2024, u dan kif jirriżulta mir-rendikont relattiv (kopja ta' liema qiegħdin jiġu hawn annessi u mmarkati bħala '**Dok C**' u '**Dok D**').

Rat **id-dokumenti** ppreżentati mar-rikors (fol 5 sa fol 10).

Rat **id-digriet** tagħha tal-10 ta' Lulju 2024 fejn ir-rikors kien appuntat għas-smiġ għall-udjenza tat-23 ta' Settembru 2024 fil-11:00 a.m., u fejn kienet ordnata n-notifika tar-rikors lir-Reġistratur tal-Kumpaniji b'għoxrin jum żmien għar-risposta.

Rat illi r-Reġistratur tal-Kumpaniji kien notifikat fis-16 ta' Lulju 2024 (ara tergo ta' fol 12).

Rat illi fil-5 ta' Awwissu 2024, ir-**Reġistratur tal-Kumpaniji** intimat ppreżenta **ir-risposta** tiegħu (fol 15), li permezz tagħha, huwa sostna:

Illi l-kumpanija Sicilia Foods Limited (C 30462) kienet ġiet reġistrata fuq ir-Reġistru tal-Kumpaniji ("Reġistru"), fis-7 ta' Novembru 2002;

Illi fiż-żmien li damet fuq ir-Reġistru, il-kumpanija naqset mill-obbligi tagħha illi tibgħat kontijiet u prospetti annwali lir-Reġistratur għar-reġistrazzjoni ai termini tal-Att dwar il-Kumpaniji;

Illi tali nuqqas kien raġuni biżżejjed sabiex l-esponenti Reġistratur tissoponi illi l-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpaniji;

Illi in vista tas-suespost, ir-Reġistratur proċediet sabiex tikteb lill-kumpanija sabiex tavża illi l-isem tal-istess kumpanija kien ser jiġi mħassar minn fuq ir-Reġistru kemm il-darba ma tintweriex raġuni sabiex dan ma jseħħx;

Illi r-Registratur bagħtet l-ewwel avviż permezz ta' ittra lill-kumpanija (annessi u mmarkati bħala Dok. 'A', l-ittri u l-pubblikazzjonijiet kollha maħruġa mir-Registratur) fuq l-indirizz reġistrat tagħha Sicilia Foods Limited, Ferry Court No. 2, Salvu Privitera Street, St Julians, Malta, kif ukoll li direttur is-Sur Michele Belfiore, Ferry Court no.2, Salvu Privitera Street, St Julians, Malta, datati, nhar it-12 ta' Dicembru 2019;

Illi f'dawn l-ittri l-kumpanija giet infurmata illi la darba kienet ilha snin tonqos mill-obbligi tagħha skont l-artikolu 325 tal-Att dwar il-Kumpaniji, f'każ li ma twegħibx l-ewwel ittra fi żmien xahar u t-tieni ittra fi żmien tliet xhur, ir-Registratur kienet se jkompli bil-proċess ta' tħassir tal-isem tal-kumpanija;

Illi fl-24 ta' Jannar 2020, inħarġet pubblikazzjoni fuq Times of Malta fejn isem il-kumpanija kien wieħed fost oħrajn illi kien ser jiġi mneħħi minn fuq ir-Registru tal-Kumpaniji fi żmien tliet xhur, la darba ma jkunx hemm oġġezzjoni għal dan;

Illi s-soċjeta rikorrenti qatt ma oġġezzjonat għal tali proċess matul il-perjodu ta' tliet xhur provdut mir-Registratur għal-gid ta' kull min seta' qatt kellu interess jagħmel dan;

Illi fil-frattemp ir- Registratur qatt ma rċieviet l-ebda tip ta' risposta jew dokumenti pendenti mingħand il-kumpanija u għaldaqstant fit-24 ta' April 2020, li jaħbat tliet xhur mill-pubblikazzjoni msemmija hawn fuq, l-esponent ħareġ avviż fuq website miżmuma minnu fejn gie avżat illi l-isem tal-kumpanija in kwistjoni kien gie mħassar minn fuq ir-Registru;

Illi r-rikors qiegħed isir fiż-żmien il-ħames snin mill-pubblikazzjoni tal-avviż tat-tħassir u għalhekk għadu fiż-żmien stipulat mil-liġi;

Illi għalhekk, is-soċjeta' rikorrenti qiegħda tibbaża t-talba tagħha sabiex l-isem tal-kumpanija jerga' jitqiegħed fuq ir-Registru bħala kreditriċi ai termini tas-subartikolu 4 tal-artikolu 325 tal-Att;

Dan tal-ahhar, jipprovdi illi tali rimedju mitlub jista' jingħata biss jekk il-Qorti tkun sodisfatta li jkun xieraq illi jsir dan. Is-subartikolu 6 tal-istess artikolu jipprovdi illi, minkejja illi l-isem tal-kumpanija jkun tħassar minn fuq ir-Reġistru, ir-responsabbilita' tal-kumpanija u kull uffiċjal u membru tagħha għandha tkompli u tista' tiġi nfurzata daqslikieku l-isem tal-kumpanija ma kien qatt tħassar minn fuq ir-Reġistru;

Illi r-Reġistratur japprezza illi meta f'każ bħal dan, ikun kreditur illi jkun qiegħed jitlob lil dina l-Onorabbli Qorti illi l-isem jerga' jitpoġġa lura fuq ir-Reġistru, dina l-Onorabbli Qorti m' għandha l-ebda kontroll fuq l-aġir tal-kumpanija. Dan għaliex l-isem tal-kumpanija jkun qiegħed jerga' jitpoġġa fuq ir-Reġistru semplicement għall-benefiċċju tal-kreditur. Ir-Reġistratur tixtieq umilment tissolleva, illi f'ħafna każijiet bħal dan tal-lum, il-kreditur jagħzel li jagħmel rikors il-Qorti sabiex jerga' jitqiegħed lura fuq ir-Reġistru l-isem tal-kumpanija anke jekk ikun jaf li l-kumpanija ma jkollha ebda assi;

Illi filwaqt illi r-Reġistratur tixtieq illi jekk il-kumpanija terġa titpoġġa fuq ir-Reġistru, tali kumpanija għandha taġġorna d-dokumentazzjoni meħtieġa (inkluż il-prospetti annwali u l-kontijiet annwali) u dan ukoll sabiex jiġi salvagwardjat l-interessi tat-terzi persuni;

*Illi r-Reġistratur hija kreditriċi ta' din il-kumpanija hija stess u għaldaqstant hija għandha tiġi mħallsa il-penali dovuti fuq nuqqas ta' reġistrazzjoni ta' prospetti annwali u kontijiet annwali li jammontaw għal eluf ta' ewro, filwaqt li l-pagament dovut fuq reġistrazzjonijiet ta' prospetti annwali li baqgħu pendenti jammonta għal **EUR 6,554.44**;*

Illi għaldaqstant ir-Reġistratur qiegħda umilment tissolleva illi qiegħda tħalli f'idejn dina l-Onorabbli Qorti u fil-provi, sabiex jistabbilixxu jekk il-kumpanija in kwistjoni timmeritax illi tidħol lura fuq ir-Reġistru. Ir-Reġistratur m'għandiex oġġezzjoni għal dan u għalhekk lesta li toqgħod għal kull direzzjoni u provediment li l-Qorti jidrilha xierqa u opportun sabiex ir-rikorrenti tkun fil-pożizzjoni illi teżerċita kwalunkwe drittijiet spettanti lilha bħala kreditriċi tal-kumpanija msemmija. Filwaqt illi r-Reġistratur ma tispiċċax b'kumpaniji li m'humienx in regola mal-Att fuq ir-Reġistru għal zmien indefinit;

Rat in-nota tas-soċjeta' rikorrenti intavolata fl-10 ta' Settembru 2024 (fol 35) li permezz tagħha ppreżentat affidavit tal-**Avukat Dr Jean Carl Farrugia**, b'dokumenti annessi (fol 36 sa fol 49).

Rat illi fl-udjenza tat-23 ta' Settembru 2024 dehret l-Avukat Francesca Micallef għas-soċjeta' rikorrenti u dehret l-Avukat Claudette Fenech għar-Registratur intimat. Rat ukoll id-dikjarazzjoni tad-difensur tas-soċjeta' rikorrenti li m'għandhiex aktar provi x'tipproduċi.

Rat illi fl-udjenza tal-10 ta' Jannar 2025, d-difensur tar-Registratur intimat iddikjarat li m'għandhiex aktar provi x'tipproduċi.

Rat ukoll illi fl-udjenza tal-10 ta' Jannar 2025, bi qbil bejn id-difensuri tal-partijiet, il-kawża tħalliet għal-lum għall-provvediment.

Rat l-atti l-oħra tal-kawża.

Ikkunsidrat:

Illi din hija azzjoni mressqa mir-rikorrenti ai termini tal-Artiklu 325(4) tal-Kap 386 tal-Liġijiet ta' Malta, u li permezz tagħha, jgħid li b'effett mill-24 ta' April 2020, l-isem tas-soċjeta' **Sicilia Foods Ltd (C 30462)** gie mħassar minn fuq ir-Registru tal-Kumpaniji u hi għandha nteress bħala kreditriċi li l-kumpanija tiġi ravnivata.

Tispjega illi s-soċjeta' Sicilia Food Ltd kellha żewġ faċilitajiet bankarji konċessi lilha mill-Bank of Valletta plc u cioè *credit card loan* u *current account*.

Tispjega li b'effett mit-18 ta' Diċembru 2023, id-drittijiet naxxenti mill-faċilitajiet bankarji msemmiya u d-debiti relattivi ġew assenjati lis-soċjeta' rikorrenti.

In vista tal-fatt li s-soċjeta' *de quo* giet mħassra minn fuq ir-registru, s-soċjeta' rikorrenti tħossha aggravata b'dan il-fatt u għandha kull interess li l-isem jerġa jidhol fir-registru stante li sa llum l-istess soċjeta' *de quo* hija debitorċi tas-soċjeta' rikorrenti f'ammont li jeċċedi erbatax-il elf Ewro (€14,000).

Fl-affidavit tiegħu **Dr Jean Carl Farrugia** jgħid li hu jokkupa l-kariga ta' direttur tas-soċjeta' rikorrenti.

Jgħid li permezz ta' kuntratt privat datat 18 ta' Diċembru 2023, is-soċjeta' rikorrenti akkwistat portafol ta' *non-performing loans* mingħand il-Bank of Valletta fosthom l-ammont dovut mis-soċjeta' Sicilia Foods Ltd, liema trasferiment seħħ ai termini tal-Kap 484 tal-Liġijiet ta' Malta.

Isostni li sal-24 ta' Ġunju 2024 is-somma dovuta kienet tammonta għal erbatax-il elf, seba' mija u tnejn u għoxrin Ewro u erbgħa u tletin ċenteżmu (€14,722.34).

Isostni li huwa għalhekk li s-soċjeta' rikorrenti għandha interess li s-soċjeta' *de quo* terġa' tiddaħħal fir-reġistru.

In sosten tal-provi tagħha, s-soċjeta' rikorrenti ppreżentat numru ta' dokumenti, li l-Qorti ħadet konjizzjoni tagħhom.

Ikkunsidrat ulterjorment:

Illi l-intimat Reġistratur jsostni illi kellu kull raġuni valida fil-liġi biex jikkancelła l-kumpanija u għadda mill-proċeduri kollha li trid il-liġi sabiex sar dan. Filwaqt illi finalment jhalli f'idejn il-Qorti sabiex tiddeċiedi hi skont il-provi li jitressqu, b'dana kollu r-Reġistratur intimat jirrimarka illi jekk kemm-il darba l-isem tal-kumpanija jidhlo lura fir-reġistru, ir-Reġistratur m'għandux jispiċċa b'kumpaniji li m'humienx in regola mal-Att fuq ir-Reġistru għal żmien indefinit.

Art. 325(4) tal-KAP 386 tal-Liġijiet ta' Malta:

Jekk membru jew kreditur tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Reġistru bis-saħħa ta' dan l-artikolu, il-Qorti, fuq rikors magħmul mill-membri jew kreditur jew minn dik il-persuna l-oħra, qabel ma jgħaddu l-ames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerġa' jidhlo fir-reġistru, tordna li dak l-isem jerġa' jidhlo fir-reġistru, u mal-konsenja ta' kopja uffiċjali tal-ordni mir-Reġistratur tal-Qorti lir-Reġistratur għar-reġistrazzjoni, il-kumpanija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u

tagħmel dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerga' jidhol fir-reġistru.

Il-Qorti qieset u fliet ir-rekwiżiti li hemm bzonn biex kumpannija kummerċjali li tneħħiet minn fuq ir-Reġistru tal-Kumpanniji terġa' ssib postha fuq ai termini tas-Sub-Artiklu appena citat.

M'hemmx dubbju illi għadhom ma għaddewx il-ħames snin minn meta il-kumpanija Sicilia Foods Ltd (C 30462) giet ikkanċellata minn fuq ir-Reġistru.

Mill-atti jidher ċar illi s-soċjeta' rikorrenti għandha dejn dovut mis-soċjeta' *de quo*. Illi filwaqt illi l-intimat Registratur għandu raġun josserva illi jekk kemm-il darba l-kumpanija terġa titpoġġa fuq ir-reġistru ai termini tal-Artiklu 325(4) xorta ser jissusistu l-fatturi li wasslu sabiex ir-Registratur neħħa l-kumpanija minn fuq ir-Reġistru – b'dana kollu kull każ storja u fil-każ odjern, is-soċjeta' rikorrenti indikat li l-kumpanija fil-fatt għad hemm il-bzonn li tibqa' attiva sabiex is-soċjeta' rikorrenti tkun tista' tenforza id-drittijiet tagħha fil-konfront tagħha.

Huwa għalhekk illi din il-Qorti, fid-deċiżjoni tagħha qed tieħu nota tal-fatt illi r-Registratur intimat kellu kull raġun illi jikkancella isem il-kumpannija Sicilia Foods Ltd (C 30462) minn fuq ir-Reġistru, pero' s-soċjeta' rikorrenti għandha interess u jinsab sodisfatt dak li trid il-liġi biex hija jitlob b'suċċess ir-ri-integrazzjoni tal-kumpannija msemmija lura fuq ir-Reġistru.

GĦALDAQSTANT, fid-dawl tal-provvedimenti tal-KAP 386 hawn fuq citati u fid-dawl ta' dak hawn fuq kkunsidrat, il-Qorti jidhrilha illi jkun ġust u ekwu illi tilqa' t-talbiet tar-rikorrent u dana billi:

1. **Fl-ewwel lok**, tordna lir-Registratur tal-Kumpanniji sabiex, ai termini tal-Artiklu 325(4) tal-KAP 386 tal-Liġijiet ta' Malta, fi żmien ħmistax il-jum, jerga' jdaħħal l-isem ta' **Sicilia Foods Ltd (C 30462)** fuq ir-Reġistru

tal-Kumpanniji, biex b'hekk titqies illi komplet bl-eżistenza tagħha daqs li kieku isimha ma kienx tħassar minn fuq ir-Registru.

2. **Fit-tieni lok** tordna lir-Registratur tal-Kumpanniji sabiex iwettaq dawk il-pubblikazzjonijiet kollha meħtiega ai termini tal-liġi relattiva għal tali inserzjoni mill-ġdid tal-kumpannija msemmija fir-Registru tal-Kumpanniji.
3. **Fit-tielet lok**, tordna, illi l-isem ta' **Sicilia Foods Ltd (C 30462)** jitpoġġa lura fuq tali Registru tal-Kumpanniji għall-perjodu ta' ħames (5) snin, b'dan illi s-soċjeta' rikorrenti hija mistennija illi tinizzjala, issegwi u wieħed jispera tiffinalizza kwalunkwe proċeduri neċessarji sabiex tikseb u tenforza kwalsiasi drittijiet kontra l-istess soċjeta' msemmija fiż-żmien hawnhekk konċess.
4. **Fil-raba' lok**, tordna illi l-ispejjeż ta' din il-procedura u kif ukoll kwalsiasi spejjeż illi jista' jinkorri ir-Registratur intimat sabiex jirrestitwixxi isem il-kumpannija **Sicilia Foods Ltd (C 30462)** fuq ir-Registru tal-kumpanniji u konsegwentament jerġa' jiġi kkanċellat l-istess isem kif hawn fuq deċiż, jkunu a karigu tas-soċjeta' rikorrenti.

Ian Spiteri Bailey
Onor. Imħallef

Amanda Cassar
Deputat Registratur